

25 ta' Ottubru, 1961

Imhalef:—

Onor. Dr. J. Flores, B.L. Can., LL.D.

Joseph Jacono

versus

Giorgina Pullis et.

**Retratt — Rifuzjoni ta' spejjez imhallsa lir-retrattarju —  
Senserija — Lokazzjoni.**

*Il-kwistjoni jekk lokazzjoni ta' fond li jkun ser jinblegh, u li mbaghad figi rkuprat, hiftez annullabbli bhala maghmula in frodi ghad-drittijiet tar-retraent, irrisolvi ruhha jekk dik il-lokazzjoni kienetx reali jew fittizja, jekk il-kondizzjonijiet tal-istess lokazzjoni kienux gusti jew, ghall-kuntrarju, kienux ta' xorta tali li juru prekoncert biez tigi maghmula aktar oneruza l-pożizzjoni ta' min ikollu d-dritt, anki potenzjali, li jirkupra l-fond. Jekk ic-cirkustanzi juru illi l-lokazzjoni ma gietx stipulata frawdolentement a preġudizzju tar-retraent potestattiv, l-istess lokazzjoni mhix annullabbli u tibqa' ssehh.*

*Ir-retrattarju ghandu jirrifondi lir-retraent; l-ispejjez li jkun ircieva minn ghandu in konnessjoni mal-irkupru, u li huwa ma jkunx fil-fatt inkorra, jew li ma kienux dovuti mir-retrattarju. Hekk, ingerenza ta' terza persuna fil-bejgh li ta' lok ghar-retratt li ma kienetx ta' mportanza bhala funzjoni ta' medjatur, ma taghtix lok ghas-senserija; u r-retrattar-*

*fu ma għandux dritt għar-rimbors minn għand ir-retraent tas-senserija li huwa jkun fil-fatt hallas lil dik it-terza persuna li ma kellhiex dritt għal dik is-sensertija.*

**Il-Qorti:**— Rat l-att taċ-ċitazzjoni li bih l-attur, wara li ppremetta illi huwa hallas lill-konvenuta Pulis is-somma ta' £66. 18. 9d skond l-annessi sitt riċevuti (dok. A.B.C.D. E.F.), u l-instanti għamel dan il-pagament b'riserva tad-dritt li jimpunja kwalunkwe partita li huwa hallas; premiss li l-attur ma kienx tenut iħallas it-tliet partiti ndikati fir-riċevuti B.C.D. tal-ammont komplessiv ta' £29. 15. 0d, għaliex senserija fil-bejgħ tad-dar li tinsab il-Hamrun, St. Joseph High Street no. 279, irkuprata mill-attur, ma kienx hemm; l-ispejjeż ta' l-proċedura tas-Sekond'Awla kellu jbatihom il-bejjiegh, u l-konsult ta' Dr. Ganado ma kienx in konnessjoni ma' dak il-bejgħ; wara li tiġi magħmula kwalunkwe dikjarazzjoni neċessarja u meħud kwalunkwe provvedimenti opportuni, talab li l-konvenuta Pulis, għar-raġunijiet fuq imsemmija, tiġi kundannata tirrifondi u tħallas lill-s-somma ta' £29. 15. 0d, bl-imghax legali mill-gurnata tal-pagament magħmul mill-attur;

U premiss li l-konvenuta Giorgia Pulis ma kkonsenjatz li l-attur iċ-ċwieviet tad-dar 279 St. Joseph High Street, Hamrun, minn dan irkuprata b'ċedola tas-27 ta' Frar 1954, għaliex tippretendi li, oltre xerrejja, hija kienet inkwilina tal-istess dar bil-kera ta' £22 fis-sena; premiss li kwalunkwe lokazzjoni tad-dar fuq imsemmija, talvolta magħmula mill-konvenut Vella favur il-konvenuta Pulis, hija annullabbli, għaliex magħmula in frode u in preġudizzju tad-drittijiet tal-attur; talab li jiġi dikjarat u deċiż li kwalunkwe lokazzjoni tad-dar fuq imsemmija, talvolta magħmula lill-konvenuta Pulis mill-konvenut Vella hija annullabbli di frontu għall-instanti u konsegwentement tiġi dikjarata riżoluta: u konsegwentement il-konvenuta Pulis tiġi kundannata tiżgombra l-istess dar fi żmien qasir li tipprefiġgilha lin il-Qorti;

Bl-ispejjeż kontra l-konvenuti;

*Omissis;*

## Ikkunsidrat;

B'kuntratt tas-27 ta' Frar 1954, fi-atti tan-Nutar Dr. Spiteri Maempel, il-konvenuta Giorgina Pulis xtrat minn għand il-konvenut nomine d-dar 279 St. Joseph High Street, Hamrun; u b'ċedola tas-27 ta' Frar 1954 l-attur irkupra l-imsemmi fond. B'ċedola tal-10 ta' Marzu 1954 l-attur iddepożita s-somma ta' £66.18.9d bħala spejjeż li l-konvenuta allegat li għamlet in konnessjoni max-xiri tal-fond, u rriżerva d-dritt li jimpunja kull partita. Fil-fatt huwa qiegħed jikkontesta (1) £2.15.0d imħallsa lil Dr. Valenzia għal żewġ rikorsi quddiem is-Sekond'Awla (dok. B), (2) £1 għal konsult imħallsa lil Dr. Joseph Ganado (dok. D), (3) u £26 għas-senserija suppost dovuta lil Maria Ellul (dok. C);

Fl-10 ta' Jannar 1954 il-konvenuta kienet hadet in lokazzjoni minn għand il-konvenut nomine l-fond in kwistjoni, u f'dik id-data hija ħallset £5.10.0d kera minn dak inhar sad-9 ta' April 1954 (dok. fol. 57). L-attur qiegħed jimpunja dik il-lokazzjoni fuq il-motiv li saret in frodi tad-dritt tiegħu għall-irkupru;

## Ikkunsidrat;

Irriżulta illi l-konvenuta kienet ilha biex takkwista dar kommoda għaliha. Hija saret taf minn avviz fit-"Times of Malta" bil-fond in kwistjoni, u għamlet offerta biex tixtrieh; u b'digriet tas-Sekond'Awla tal-Qorti Civili tal-21 ta' Diċembru 1953 il-konvenut gie awtorizzat ibiegħ il-fond lill-konvenuta. B'digriet tat-18 ta' Jannar 1954 dik il-Qorti mmodifikat l-ewwel digriet;

Hekk il-konvenuta xtrat il-fond fis-27 ta' Frar 1954; f'liema data rkuprah l-attur. U hija akkwistatu b'kiri fl-10 ta' Jannar 1954;

Fuq il-bazi tal-gurisprudenza ta' dawn il-Qrati f'din il-materja (Koll. Vol. XXXII-I-244, 343; XXXIII-I-390; XXV-II-424). il-kwistjoni jekk il-lokazzjoni riferita hijex annullabbli bħala magħmula in frodi tad-drittijiet tar-retraent. l-attur. tirrisolvi ruhha jekk kienetx dik il-lokazzjoni reali jew fittizja, jekk il-kondizzjonijiet tal-istess lokaz-

zjoni kienux gusti jew, għall-kuntrarju, ta' xorta tali li juru prekoncert biex tiġi magħmula aktar oneruża l-pożizzjoni ta' min ikollu d-dritt, ankorkè potestattiv, li jirrefraji l-fond. L-attur sostna illi bil-fatt stess tal-lokazzjoni huwa ġie defrawdudat mid-dritt tiegħu li jirkupra l-fond, u rriferixxa f'dan ir-rigward għas-sentenza tal-Qorti tal-Appell tal-Maestà Tagħha r-Regina fil-kawża "Catania vs. Ellul Bonnici" (Vol. XXVII-I-254). Izda f'dak il-każ, mill-istess kondizzjonijiet tal-lokazzjoni, jiġifieri b'kera anqas minn dak precedentement korrenti, mill-perijodu tal-lokazzjoni, u mill-fatt li din saret meta l-lokatur kien diġà kkuntratta konvenju ma' hadd ieħor għall-bejgħ tal-fond, kien jidher il-preġudizzju għad-drittijiet tal-eventwali retraent u l-"consilium fraudis" tal-kontraenti;

F'dan il-każ, il-kondizzjonijiet tal-lokazzjoni kienu gusti, u ma jistgħax jingħad li ġew stipulati frawdolentement a preġudizzju tal-attur bħala retraent potestattiv. Irriżulta mix-xhieda tal-konvenut Vella (fol. 100) illi, meta saret il-lokazzjoni, il-konvenuta Pulis kienet diġà għamlet l-offerta għax-xiri tal-fond. Ovvjament hija kriet il-fond biex, jekk dan jiġi rkuprat, hija tibqa' fiha bħala nkwilina. Izda dil-Qorti hi ta' fehma li b'daqshekk ma ssirx annullabbli l-lokazzjoni. Il-konvenuta setgħet kriet il-fond mingħajr l-offerta biex tixtrih, ankorkè l-attur kellu d-dritt potestattiv, għall-każ ta' trasferiment tal-fond. li jirkuprah. Darba li dan seta' jsir, iċ-ċirkustanza li l-konvenuta bl-offerta tagħha setgħet issir il-preprijetarja. kif wara saret, tal-istess fond. ma jirrendix annullabbli, bħala magħmula in frodi tal-attur, dik il-lokazzjoni, darba li din kienet reali u magħmula b'kondizzjonijiet normali. Darba li l-istess fond ġie rkuprat, il-konvenuta Pulis reġgħet saret l-inkwilina ta' dak il-fond;

Għalhekk, it-talba tal-attur għall-annullament tal-lokazzjoni msemmija fiċ-ċittazzjoni ma hix sostenibbli; u l-Qorti tiċhadha; bl-ispejjeż kontra l-attur;

Ikkunsidrat;

L-attur qiegħed jitlob minn għand il-konvenuta Pulis ir-rifużjoni tal-ammont totali ta' £29. 15. Od, bl-imghax legali, imqasma kif ġa ntqal;

Rigward is-somma ta' £2. 15. Od imħallsa mill-konvenuta lil Dr. Valenzia għal żewġ rikorsi quddiem is-Sekond' Awla; b'rikors tal-24 ta' Settembru 1953 il-konvenut Vella, per mezz tal-Avukat Dr. Valenzia, talab lill-Qorti l-awtorizzazzjoni li jbiegħ il-fond imsemmi f'din il-kawża, li giet lilu konċessa, u b'rikors ieħor tat-30 ta' Dicembru 1953 l-istess konvenut talab lill-Qorti li l-att tal-bejgħ isir per mezz tan-Nutar Dr. Maempel, u t-talba giet milqugħa. L-ispiza tar-rikorsi giet sopportata mill-konvenuta, skond il-ftehim tal-bejgħ. Għalhekk l-imsemmija spiza ta' £2. 15. Od giet legittimament inkorsa in okkażjoni tal-bejgħ li ta lok għall-irkupru;

Ma jistgħax jingħad l-istess għall-ispiza ta' £1 nkorsa minn Nutar Dr. Maempel a favur tal-Avukat Dr. Ganado in konnessjoni ma' parir legali li l-istess nutar talbu. Din l-ispiza, ankorkè finalment giet imħallsa mill-konvenuta, ma għandiex tigi sopportata mill-attur;

In kwantu għas-somma ta' £26, imsejha senserija, ir-rizulta mix-xhieda ta' Maria Ellul illi l-konvenuta Pulis kienet tgħidilha biex issibilha dar fejn tmur toqgħod. Però, il-konvenuta stess kienet saret taf minn avviz fit-"Times of Malta" li d-dar in kwistjoni kienet għall-bejgħ. Ix-xhud E'lul hajritha biex tmur taraha, u marru jarawha flimkien. Ix-xhud qalet lill-konvenut, li kien jamministrata d-dar, illi Pulis kienet żgur iżżidu fil-prezz, għax riedet tixtriha. Ellul darba marret tistaqsi lill-konvenut x'risposta kellu fuq il-prezz tad-dar iżda hu qailla li kien kellem lill-konvenuta. Ellul ma kienetx preżenti għall-kuntratt, u lanqas taf min kien in-nutar. Il-konvenut Vella għamel ċar illi hu ma jhallasx ta' senserija, għax id-dar kienet bl-offerti; però l-konvenuta qaltu "imma jiena nagħtiha". u l-istess konvenut xched li l-konvenuta Pulis wegħdet lil E'lul li thallasha;

Minn dan jidher illi Maria Ellul ma għamletx xogħol ta' sensala fil-bejgħ tal-fond. Biex ikun hemm dritt għas-

senserija hemm bżonn li l-intervent ta' min ikun jiġi rikjest jew aċċettat, anki taċitament, mill-kontraenti, b'mod li jkun hemm il-vinkolu ġuridiku bejniethom dwar l-operazzjoni li fiha tkun imdahhla dik il-persuna. Inġerenza li ma tkunx ta' mportanza bhala funzjoni ta' medjatur ma taghtix lok għas-senserija. Divers, però, mis-senserija huwa d-dritt għal kumpens, taht forma ta' servigi, ta' min ikun ippresta l-opera tiegħu fl-interess esklużiv ta' min ikun ta' jew aċċettat minn għandu l-inkarigu (Vol. XXIX-II-1001; XXIV-I-244);

F'dan il-każ il-konvenuta Pulis assumiet illi tikkompensa lil Maria Ellul. Il-prestazzjonijiet, però, tal-istess Ellul ma jagħtuwix id-dritt li tithallas bhala sensala, imma bhala lokatriċi d'opera esklużivament a favur tal-konvenuta Pulis. Fil-fehma tal-Qorti, allavolja Pulis hallset lil Ellul is-somma ta' £26, kakulata bit-tnejn fil-mija fuq il-prezz ta' £1300 li bih inbiegħ il-fond, fil-konfronti tal-attur retraent dan l-ammont mhuwix ġustifikat fl-interessa tiegħu. Kull ma għamlet Ellul kien li marret ma' Pulis jaraw id-dar, u darb'ohra marret għand il-konvenut Vella tistaqsieh fuq il-prezz. Kif hi stess xehdet (fol. 45), il-konvenuta Pulis "qalltli quddiem Luigi Vella, "jiena nhallsek u nagħt'k", jiġifieri tax-xogħol li jiena għamilt". Għal din il-prestazzjoni tagħha Ellul ma jisthoqoqlihix aktar minn żewġ liri; u għalhekk, fil-konfront tal-attur il-bilanċ ma jikkostitwix spiza legittima nkorsa mill-konvenuta Pulis li għandu jissopporta l-istess attur;

Għalhekk mis-somma ta' £29 għall-partiti ndikati fiċ-ċitazzjoni l-attur kellu jhallas biss £2.15. Od spiza tarrikorsi u £2 għall-prestazzjonijiet ta' Maria Ellul favur il-konvenuta in okkazzjoni tal-bejgħ, u dovuti lil Ellul mill-istess konvenuta. Hekk il-konvenuta Pulis għandha tirrifondi lill-attur is-somma ta' £24.5. Od;

Għal dawn il-motivi;

Tilqa' l-ewwel talba tal-attur fis-sens li tikkundanna lill-konvenuta Pulis tirrifondi lill-attur is-somma ta'

£24.5.0d, bl-imghax legali. L-ispejjeż relattivi jithallsu mill-attur u l-konvenuta Pulis skond ir-rispettiv rebh u telf.

---